

# To'on yó'o kían kúú uü nì taa San Juan

## Ká'an Juan ndisá'an

**1** <sup>1</sup> Yu'u kúú nā sá'ano noo ndo, ta ká'an yu'u ndisá'an xí'ín yo'ó, kì'o maní, nā nì kaxi mií Ndios, xí'ín noo de'ón, nā kúú kuendá Jesús. Kana'á ndó ña miían ndaa kuiti kú'u ini yu'u sa'a ndo, ta o duú iin tó'ón yu'u kú'u ini sa'a ndo, chí ndidaá kúú vá nā kándisa ña ndaa kú'u ini sa'a ndo. <sup>2</sup> Kú'u ini sa'a ndo'ó sa'á ña ió ña ndaa ini nío yo, ta ná koo ña ndaa yó'o xí'á ndidaá tá'an kuu. <sup>3</sup> Ná kee tatá Ndios xí'ín de'e na Jesucristo, nā kúú sato'o yo, ña maní xí'ín ndo'ó, ta ná ku'u ini nā sa'a ndo, ta nakì'o na ña koo va'a ini ndo. Ta ná kendisa na dión xí'ín ndó sa'á ña kú'u ini nā sa'a ndo.

## Kandita toon ndó xí'ín ña ndaa ká'an sa'a Jesús

<sup>4</sup> Ta kádii nda'o inii, chí nì naní'i yu'u dao nā kúú kuendá yo'ó ndéi na kée na ña ndaa, táto'on kì'o nì sa'anda tatá Ndios choon noo yo. <sup>5</sup> Ta viti, kì'o mií, kò táai iin choon saá kosaa noo ndo, chí ña yó'o kúú choon nì ni'i yo nda rá mií sa'a, sa'á ñoó seí nda'ávii nooon ña ná ku'u ini sa'a sátá'an yó. <sup>6</sup> Chí tá ná ku'u ini sa'a sátá'an yó, dá kían kée yó choon sa'ándá Ndios. Ta ña yó'o kúú choon nì ni'i yo nda rá mií sa'a ña ná kandeí yó ku'u ini sa'a sátá'an yó.

<sup>7</sup> Chí ku'á nda'o nā to'ón xionoo ñayuú yó'o, ta kátóo nā dándá'í ñaá ná. Noón kúú nā kò nákonì ña nì nduu Jesucristo iin taa ñayuú yó'o. Ta ñayuu kée dión kúú nā ndúkú dándá'í ñaá, ta xiní u'u nā Jesucristo. <sup>8</sup> Sa'á ñoó kandaa ndo mií ndó, chí oon ni ví kandeé rá dátúú rá ndo'ó, dá ná o koní ndo natiin ndó ña va'a noo Ndios sa'á choon kée ndó noo mií ná. Sa'á ñoó ndi'i ini ndo, dá natiin ndi'i ndó ña xí'o oon Ndios noo ñayuu nā. <sup>9</sup> Ndi ndaa miíó ñayuu nì kexoo noo ña ndaa sa'a Cristo Jesús, ta kò ndíta toon na xí'an, noón kúú nā kò ió ta'on Ndios xí'ín ná. Tído nā ndíta toon xí'ín ña ndaa sa'a Cristo Jesús, noón kúú nā ió tatá Ndios xí'ín, ta ió ta'ani de'e na xí'ín ná. <sup>10</sup> Ta ndi ndaa mií vá nā vei dána'a noo ndo noo ndéi ndó ve'e ndó, ta kò dána'a nā ña ndaa sa'a Jesús, o sa chí'i ndó nā ve'e ndó. Ta ná dá'a ni kaa ndo di'a xí'ín ná: “Va'a kúú nì kasáa ní. Koo ní ve'e.” <sup>11</sup> Dá chí tá ná natiin va'a ndó nā, dá kían iin nì nduu va ndó xí'ín ná noo ña kini kée na.

## Ndátì Juan saa nā kande'é ná ñayuu ñoó

<sup>12</sup> Ku'á nda'o ña'a ió ka'in xí'ín ndó, tído kò kónì ta'on yu'u ña kían taai ña noo iin tuti saaan noo ndo. Dá chí ndátii saai kande'í ndo'ó, ta ka'an yú'í xí'ín ndó, dá ná xinkoo ña kádii ini yo. <sup>13</sup> Ta dao kà nā kúú

kuendá ku'ũ miíón ndéi yó'o, tá'an nā nī kaxi mií Ndios, tánda'á ta'ani  
na ndisá'án kosaḡ nooḡn. Díón ná koo.